



19.10. 2024

### தலைப்புச் செய்திகள்

1. குடியரசு தலைவர் திருமதி. திரௌபதி முர்மு தமது ஏழு நாள் ஆப்பிரிக்க நாடுகள் பயணத்தை முடித்துக் கொண்டு இன்று பிற்பகல் தாயகம் திரும்புகிறார்.
2. மத்திய அரசு ஊழியர்களுக்கான தேசிய கற்றல் வார நிகழ்வை பிரதமர் திரு. நரேந்திர மோடி புதுதில்லியில் இன்று துவக்கி வைக்கிறார்.
3. போதைபொருள் ஒழிப்பு நடவடிக்கைகளில் ஒருங்கிணைந்த முயற்சிகளின் அவசியத்தை முதலமைச்சர் திரு.மு.க.ஸ்டாலின் வலியுறுத்தியுள்ளார்.
4. கரும்பு விவசாயிகளுக்கு சிறப்பு ஊக்கத்தொகை வழங்க 247 கோடி ரூபாய் ஒதுக்கீடு செய்யப்பட்டு உள்ளதாக தமிழக அரசு அறிவித்துள்ளது.
5. மலேஷியாவில் நடைபெறும் சுல்தான் ஜோஹர் ஆடவர் ஜூனியர் ஹாக்கி போட்டியில் இந்தியா தற்போது ஜப்பானை எதிர்கொண்டுள்ளது.

### இனி விரிவான செய்திகள்

□□□□□□□□

### குடியரசு தலைவர்

குடியரசு தலைவர் திருமதி. திரௌபதி முர்மு ஆப்பிரிக்க நாடுகளில் தமது 7 நாள் அரசமுறை பயணத்தை முடித்துக் கொண்டு இன்று பிற்பகல் தாயகம் திரும்புகிறார்.

குடியரசு தலைவரின் ஆப்பிரிக்க பயணம் அல்ஜீரியா, மொரிடானியா, மலாவி நாடுகளுடனான இந்தியாவின் நட்புறவை மேலும் வலுப்படுத்தியுள்ளது.

இந்த 3 நாடுகளின் தலைவர்களுடன் இருதர்ப்பு பேச்சுவார்த்தைகளை குடியரசு தலைவர் மேற்கொண்டதன் அடிப்படையில் பல்வேறு துறைகளில் ஒத்துழைப்பை வலுப்படுத்தும் புரிந்துணர்வு ஒப்பந்தங்கள் கையெழுத்தாயின.

இந்நாடுகளில் வசிக்கும் இந்திய வம்சாவளியினருடன், குடியரசு தலைவர் மேற்கொண்ட கலந்துரையாடல் சுமுகமான நல்லுறவிற்கு வழிகோலியுள்ளதாக எமது செய்தியாளர் தெரிவிக்கிறார்.

□□□□□□□□

### பிரதமர்

கர்மயோகி சப்தாஹ், தேசிய கற்றல் வார நிகழ்வை பிரதமர் திரு. நரேந்திர மோடி புதுதில்லியில் இன்று துவக்கி வைக்கிறார்.

குடிமைப்பணியாளர்கள் பல்வேறு அமைப்புகள் மற்றும் தனி நபர்களின் திறன் மேம்பாட்டிற்கு உத்வேகம் அளிக்கும் வகையில் இன்றுமுதல் வரும் 25-ம் தேதிவரை கற்றல் வாரம் கடைபிடிக்கப் படுகிறது.

2020-ஆம் ஆண்டு தொடங்கப்பட்ட கர்மயோகி இயக்கத்தின் கீழ் உலகளவில் இந்தியாவை வளர்ந்த நாடாக நிலைநிறுத்தும் வகையில், எதிர்கால குடிமைப்பணி சேவைகள் தொடர்பான கற்றல் நிகழ்வுகள் இதில் இடம்பெறுகின்றன

தினசரி 4 மணிநேரம் திறன் மேம்பாட்டுடன் கூடிய பயிற்சி இணையதளம் வாயிலாக வழங்கப்படுகிறது.

ஐ-புழுவ ஆழனரடந வலைதளம் உள்ளிட்டவற்றின் மூலம் நிபுணர்கள் திறன் மேம்பாட்டு நிலைப்பாடுகள் குறித்து இதில் பயிற்றுவிக்கின்றனர்.

இதன் கீழ் பல்வேறு அமைச்சகங்கள் துறைகள், தன்னார்வ அமைப்புகள் மூலம் கருத்தரங்குகளும் பனிப்பட்டறைகளும் நடத்த ஏற்பாடுகள் செய்யப்பட்டுள்ளன.

□□□□□□□□

### நிர்மலா சீதாராமன்

மெக்சிக்கோ உடன் எண்ணற்ற வர்த்தக வாய்ப்புகளை மேற்கொள்ள இந்தியா தயாராக உள்ளதாக மத்திய நிதியமைச்சர் திருமதி. நிர்மலா சீதாராமன் தெரிவித்துள்ளார்.

இந்திய - மெக்சிக்கோ வர்த்தக முதலீட்டு உச்சி மாநாட்டில் உரையாற்றியஅவர், பொருளாதார ஒத்துழைப்பு, மருந்தகம், கனரக வாகனங்கள் மற்றும் உற்பத்தி துறைகளில் இருநாடுகளுக்கு இடையிலான வாய்ப்புகள் அதிகரித்து வருவதாக கூறினார்.

டிஜிட்டல் பொருளாதாரத்தில் இந்தியா முன்னணி நாடாக திகழ்வதாக கூறியஅவர், உலக நாடுகள் இந்தியாவில் தொழில் தொடங்க ஆர்வம் காட்டி வருவதாக எடுத்துரைத்தார்.

□□□□□□□□

### டாக்டர் எல்.முருகன்

தமிழ்நாட்டில் சரியான திட்டமிடல் இல்லாததே வெள்ளபாதிப்பிற்கு காரணம் என்ற மத்திய தகவல் ஒலிபரப்புத்துறை இணையமைச்சர் டாக்டர் எல்.முருகன் தெரிவித்துள்ளார்.

சென்னையில் இன்று செய்தியாளர்களிடம் பேசியஅவர், அடையாறு, கூவம் உள்ளிட்ட நதிகளை சீரமைக்காமல் வெள்ளத்தை தடுக்க முடியாது என்பதை மாநில அரசு புரிந்துகொள்ளவில்லை என்று குற்றம் சாட்டியுள்ளார்.

தமிழ் மொழியை ஐ.நா. சபை வரை கொண்டுசென்ற பெருமை பிரதமர் திரு. நரேந்திரமோடிக்கு உண்டு என்றும் அமைச்சர் குறிப்பிட்டார்

□□□□□□□□

### ஆர்.என். ரவி

தஞ்சை தமிழ் பல்கலைக்கழகத்தின் 14-வது பட்டமளிப்பு விழா இன்று நடைபெற்றது

தமிழக ஆளுநரும், பல்கலைக்கழக வேந்தருமான திரு.ஆர்.என். ரவி, 656 மாணாக்கருக்கு பட்டங்களை வழங்கினார்.

தொடர்ந்து தஞ்சை சாஸ்த்ரா நிகர்நிலை பல்கலைக் கழகத்தின் ஞாயளவசய ஏளைழை 2035-ஐயும் ஆளுநர் தொடங்கி வைக்கிறார்.



## முதலமைச்சர்

போதைபொருள் ஒழிப்பு நடவடிக்கைகளில் ஒருங்கிணைந்த முயற்சிகளின் அவசியத்தை முதலமைச்சர் திரு.மு.க.ஸ்டாலின் வலியுறுத்தியுள்ளார்.

சென்னையில் இன்று நடைபெற்ற தென் மாநில காவல்துறை இயக்குநர்கள் மாநாட்டில் உரையாற்றிய அவர், தமிழகத்தில் போதைபொருள் ஒழிப்பு நடவடிக்கைகளை காவல்துறையினர் முனைப்புடன் மேற்கொண்டு வருவதாக கூறினார்.

போதைபொருள் விற்பனையில் ஈடுபடுபவர்கள் கைது செய்யப்பட்டு அவர்களின் சொத்துக்கள் பறிமுதல் செய்யப்படுவதாகவும் தெரிவித்த முதலமைச்சர், காவல்துறையின் தீவிர நடவடிக்கைகளால் மாநிலத்தில் கஞ்சா பயிரிடப்படுவது தடுக்கப்பட்டுள்ளதாக கூறினார்.

பிற மாநிலங்களிலிருந்து வதந்தி பரப்புபவர்கள் மீது தேசிய பாதுகாப்பு சட்டத்தின் கீழ் நடவடிக்கை எடுக்கப்படுவதாக கூறிய முதலமைச்சர், இணையவழி குற்றவாளிகளை பிடிக்க மாநிலங்களிடையே ஒற்றுமை அவசியம் தெரிவித்தார்.



## கரும்பு

தமிழ்நாட்டில் கரும்பு விவசாயிகளுக்கு சிறப்பு ஊக்கத்தொகை வழங்குவதற்காக 247 கோடி ரூபாய் ஒதுக்கீடு செய்து தமிழக அரசு உத்தரவிட்டுள்ளது.

இதன்மூலம் ஒருலட்சத்து 20 ஆயிரம் கரும்பு விவசாயிகள் பயனடைவார்கள்.

2023-24ம் ஆண்டு கரும்பு அரசை பருவத்திற்காக பதிவு செய்த விவசாயிகளுக்கு இந்த ஊக்கத்தொகை வழங்கப்படும் என தெரிவிக்கப்பட்டுள்ளது.

டன் ஒன்றுக்கு 3 ஆயிரத்து 134 ரூபாய் என்ற அடிப்படையில் விவசாயிகள் இந்த ஊக்கத்தொகையை பெறுவார்கள்.



## தீபாவளி விடுமுறை

தீபாவளி பண்டிகையை முன்னிட்டு தமிழகத்தில் உள்ள அனைத்து அரசு அலுவலகங்கள், பள்ளி கல்லூரிகள் மற்றும் கல்வி நிறுவனங்களுக்கு வரும் ஒன்றாம் தேதி விடுமுறை அறிவித்து தமிழக அரசு உத்தரவிட்டுள்ளது.

சொந்த ஊருக்கு சென்று திரும்பும் மாணவர்கள், ஆசிரியர்களின் நலனை கருத்தில் கொண்டு இந்த விடுமுறை அறிவிக்கப்பட்டுள்ளதாகவும், இதற்கு பதிலாக அடுத்தமாதம் 9-ம் தேதி பணி நாளாக இருக்கும் என்றும் அரசு தெரிவித்துள்ளது.



## உதயநிதி

திருவண்ணாமலை மாவட்டத்தில் 10 கோடி ரூபாய் மதிப்பில் சர்வதேச ஹாக்கி விளையாட்டரங்கம் அமைக்கப்படும் என துணை முதலமைச்சர் திரு. உதயநிதிஸ்டாலின் தெரிவித்துள்ளார்.

மாவட்டத்திற்கு விளையாட்டு உபகரணங்கள் வழங்கும் நிகழ்ச்சியில் இன்று பேசிய அவர், 100 தமிழக விளையாட்டு வீரர்களுக்கு விரைவில் அரசுப்பணி வழங்கப்படும் என தெரிவித்தார்.

விளையாட்டுத்துறையில் சாதிக்க நினைப்பவர்களுக்கு மாநில அரசு துணை நிற்கும் என கூறியஅவர், நடப்பாண்டு முதலமைச்சர் கோப்பை விளையாட்டு போட்டிகளில் 11 லட்சம் பேர் பங்கேற்றதை சுட்டிக்காட்டினார்.

.. வாய்ஸ் ..

தகுதியுள்ள மகளிர் அனைவருக்கும் உரிமைத்தொகை வழங்கப்படும் என்று கூறிய துணை முதலமைச்சர், மகளிர் வேலைவாய்ப்பு உள்ளிட்ட 13 துறைகளில் நாட்டிலேயே தமிழகம் முதலிடத்தில் உள்ளதாக மத்திய அரசின் புள்ளி விவரங்கள் தெரிவித்துள்ளதை சுட்டிக்காட்டினார்.

□□□□□□□□

### துரைமுருகன்

தமிழ்நாட்டில் கல்விக்காக அரசு கோடிக்கணக்கான நிதி ஒதுக்கீடு செய்துள்ளதால் மாணாக்கர் அதனை பயன்படுத்தி உயர்கல்வி பயில வேண்டுமென்று மாநில நிர்வாகத்துறை அமைச்சர் திரு. துரைமுருகன் தெரிவித்துள்ளார்.

வேலூர் மாவட்டம் பொன்னை அரசு மேல்நிலைப் பள்ளியில் 209 மாணாக்கருக்கு விலையில்லா மிதிவண்டிகளை இன்று வழங்கி பேசியஅவர், பழுதடைந்த பள்ளி கட்டிடங்களை சீரமைக்க உரிய நடவடிக்கை எடுக்கப்படும் என்றார்.

□□□□□□□□

### கீதாஜீவன்

தமிழகத்தில் குழந்தைகளின் பாதுகாப்பை உறுதி செய்வதற்கான அனைத்து நடவடிக்கைகளும் மேற்கொள்ளப்பட்டு வருவதாக மாநில சமூகநலன் மகளிர் உரிமைத்துறை அமைச்சர் திருமதி.கீதாஜீவன் கூறியுள்ளார்.

தூத்துக்குடியில் இன்று நிகழ்ச்சி ஒன்றில் பேசியஅவர், அரசு கூர்நோக்கு இல்லங்களில் அடிப்படை வசதிகள் மேம்படுத்தப்படுவதாக கூறினார்.

□□□□□□□□

### சாமிநாதன்

திருச்சி மாவட்டத்தில் உள்ள மணிமண்டபங்களை முறையாக பராமரிப்பதற்கான நடவடிக்கைகள் மேற்கொள்ளப்படும் என மாநில தமிழ்வளர்ச்சி மற்றும் செய்தித்துறை அமைச்சர் திரு.சாமிநாதன் தெரிவித்துள்ளார்.

திருச்சியில் இன்று செய்தியாளர்களிடம் பேசியஅவர், மாநிலத்தில் தமிழக அரசின் செய்தித்துறை மூலம் நிறுவப்படும் சிலைகள் தொடர்பாக உரிய நடவடிக்கை எடுக்கப்படும் என்றார்.

□□□□□□□□

### நாமக்கல் கவிஞர்

காந்திய கவிஞர் என போற்றப்படும் நாமக்கல் கவிஞர் வே. இராமலிங்கம் பிள்ளையின் 136-வது பிறந்த நாள் இன்று கொண்டாடப்படுகிறது

இந்நாளையொட்டி தமிழக அரசின் சார்பில் ஆட்சித்தலைவர் டாக்டர் உமா உள்ளிட்டோர் அன்னாரது சிலைக்கு மாலை அணிவித்து மரியாதை செலுத்தினார்.

இதுகுறித்து எமது செய்தியாளர்

.. வாய்ஸ் ..

□□□□□□□□

## வானிலை

வளி மண்டல மேலடுக்கு சுழற்சி காரணமாக திருப்பத்தூர் திருவண்ணாமலை மாவட்டங்களில் இன்று கன, மிக கனமழை பெய்யக்கூடும் என சென்னை வானிலை ஆய்வுமையம் அறிவித்துள்ளது.

நீலகிரி கோவை, ஈரோடு, சேலம், தர்மபுரி, கிருஷ்ணகிரி, வேலூர், ராணிப்பேட்டை, விழுப்புரம், காஞ்சிபுரம், கள்ளக்குறிச்சி, செங்கல்பட்டு மாவட்டங்களில் மிதமான மழை பெய்யக்கூடும் என்றும் இம்மையம் கூறியுள்ளது.

அந்தமான், மத்திய கிழக்கு, தென்கிழக்கு வங்ககடல் பகுதிகள், அரபிக்கடல் பகுதிகளில் பலத்த சூறாவளி காற்று வீசக்கூடும் என்பதால் மீனவர்கள் வரும் 23-ம் தேதிவரை இப்பகுதிகளுக்கு செல்லவேண்டாம் என அறிவுறுத்தப் பட்டுள்ளனர்.

அரியலூர், பெரம்பலூர், கள்ளக்குறிச்சி, விழுப்புரம் உள்ளிட்ட 15 மாவட்டங்களில் அடுத்த சில மணி நேரங்களில் இடியுடன் கூடிய மழைக்கு வாய்ப்பிருப்பதாகவும் இம்மையம் தெரிவித்துள்ளது.

□□□□□□□□

## திருவள்ளூர் வாய்ஸ்

திருவள்ளூர் மாவட்டம் திருத்தணியில் தமிழ்நாடு பேரிடர் மேலாண்மை துறை சார்பிலான பேரிடர்கால மீட்பு ஒத்திகை நிகழ்ச்சி இன்று நடைபெற்றது.

இதுகுறித்து எமது செய்தியாளர்

.. வாய்ஸ் ..

□□□□□□□□

## ஹாக்கி

மலேசியாவில் நடைபெறும் சுல்தான் ஜோஹர் கோப்பை ஆடவர் ஜூனியர் ஹாக்கி போட்டியில் இந்தியா தற்போது ஐப்பாணை எதிர்கொண்டுள்ளது.

கடந்த 2011-ம் ஆண்டு தொடங்கப்பட்ட இப்போட்டியில், இந்தியா இதுவரை 3 முறை கோப்பையை வென்றுள்ளது குறிப்பிடத்தக்கது.

□□□□□□□□

## கிரிக்கெட்

பெங்களூருவில் நடைபெறும் நியூசிலாந்திற்கு எதிரான முதலாவது டெஸ்ட் கிரிக்கெட் போட்டியின் 4-ம் நாளான இன்று இந்தியா தனது இரண்டாவது இன்னிங்சில் 3 விக்ெட் இழப்பிற்கு 344 ரன் எடுத்திருந்த நிலையில் மழையால் ஆட்டம் தடைபட்டது.

இந்தியா தற்போது 12 ரன் பின் தங்கியுள்ளது.

□□□□□□□□

இத்துடன் இந்த செய்தியறிக்கை முடிவடைந்தது.